

നമ്പർ സർക്കുലർ പ്രകാരം നൽകിയിട്ടുണ്ട്. 1 മുതൽ 8 വരെയുള്ള ക്ലാസ്സുകളിലെ കുട്ടികൾക്ക് വിദ്യാഭ്യാസാവകാശ നിയമ പ്രകാരവും 9-ാം ക്ലാസ്സിലെ കുട്ടികൾക്ക് നിലവിലെ അസാധാരണ സാഹചര്യങ്ങൾ പരിഗണിച്ചും തൊട്ടടുത്ത ക്ലാസ്സിലേയ്ക്ക് സ്ഥാനക്കയറ്റം നൽകുകയുണ്ടായി. നിരന്തര വിലയിരുത്തലും വർക്ക് ഷീറ്റുകൾ അടിസ്ഥാനപ്പെടുത്തിയുള്ള പ്രവർത്തനങ്ങളും ഇതിനായി ഉപയോഗപ്പെടുത്തുന്നുണ്ട്.

(ബി) കോവിഡ് വ്യാപനത്തിന്റെ പശ്ചാത്തലത്തിൽ ഒന്നാം ക്ലാസ്സിലേയ്ക്കുള്ള പ്രവേശനം ഓൺലൈനായി ആരംഭിച്ചിട്ടുണ്ടോ?

ഉണ്ട്.

(സി) പൊതുവിദ്യാഭ്യാസ വകുപ്പിന്റെ സമ്പൂർണ്ണ പോർട്ടൽവഴി ഇതിനകം എത്ര കുട്ടികൾ ഒന്നാം ക്ലാസ്സിലേയ്ക്ക് പ്രവേശനം നേടിയിട്ടുണ്ടെന്ന് അറിയിക്കാമോ?

4-6-2021-ലെ കണക്കുകൾ പ്രകാരം 2,09,781 കുട്ടികൾ 1-ാം ക്ലാസ്സിൽ പ്രവേശനം നേടിയതായി സമ്പൂർണ്ണ പോർട്ടലിൽ രേഖപ്പെടുത്തിയിട്ടുണ്ട്. സ്കൂളുകളിൽ നേരിട്ടെത്തിയും ഫോൺ മുഖാന്തിരവും ഇ-മെയിൽ വഴിയും ഇതിനേക്കാൾ കൂടുതൽ അപേക്ഷകൾ സമർപ്പിക്കപ്പെട്ടിട്ടുണ്ട്. അഡ്മിഷൻ നടപടികൾ തുടരുന്നതിനാൽ അന്തിമ കണക്ക് ലഭ്യമാകാനിരിക്കുന്നതേയുള്ളൂ.

#### ഭവനനിർമ്മാണ മേഖലയിലെ പ്രവർത്തനങ്ങൾ

17(\*106) ശ്രീ. സണ്ണി ജോസഫ്:

ശ്രീ. പി. ടി. തോമസ്:

ശ്രീ. കെ. ബാബു (തൃപ്പൂണിത്തുറ): താഴെ കാണുന്ന ചോദ്യങ്ങൾക്ക് റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. കെ. രാജൻ) സദയം മറുപടി നൽകുമോ:

(എ) പാവപ്പെട്ടവരുടെ ഭവനസ്വപ്നം സാക്ഷാത്ക്കരിക്കുന്നതിന് അവരെ സഹായിക്കുന്ന തരത്തിലുള്ള പ്രവർത്തനങ്ങൾ നടപ്പാക്കാൻ ഭവനനിർമ്മാണ ബോർഡിന് സാധിക്കുന്നുണ്ടോ; വിശദമാക്കുമോ?

ഉണ്ട്. പാവപ്പെട്ടവരുടെ ഭവന സ്വപ്നം സാക്ഷാത്ക്കരിക്കുന്നതിന് അവരെ സഹായിക്കുന്നതിനായി ഗൃഹശ്രീ ഭവന പദ്ധതി, ദുർബ്ബല/താഴ്ന്ന വരുമാന വിഭാഗക്കാർക്കായി 2020-21 സാമ്പത്തിക വർഷത്തിൽ കോഴിക്കോട് ജില്ലയിലെ മൂക്കം (36 യൂണിറ്റ്), കണ്ണൂർ ജില്ലയിലെ പട്ടുവം (36 യൂണിറ്റ്), വയനാട് ജില്ലയിലെ തൃക്കൈപ്പറ്റ (18 വീട്) എന്നിവിടങ്ങളിൽ കെട്ടിട സമുച്ചയ നിർമ്മാണ പദ്ധതി, ഇന്നൊവേറ്റീവ് ഭവന പദ്ധതി, സാഫല്യം ഭവന പദ്ധതി, സൗഹൃദം വായ്പാ പദ്ധതി മുതലായവ ബോർഡ് നടപ്പിലാക്കിവരുന്നു. ഇതിൽ സൗഹൃദം വായ്പാ പദ്ധതി പ്രാരംഭഘട്ടത്തിലാണ്.

(ബി) നിലവിൽ ഭവനനിർമ്മാണ ബോർഡ് ഏറ്റെടുത്ത് നടത്തുന്ന പ്രവർത്തനങ്ങൾ ഏതൊക്കെയാണ്; ഇതിന് ആവശ്യമായ സാമ്പത്തിക സഹായം സർക്കാരിൽനിന്നും ലഭിക്കുന്നുണ്ടോ; ആയതിനായി 2021-22 ബഡ്ജറ്റിൽ എന്ത് തുകയാണ് വകയിരുത്തിയിട്ടുള്ളത്?

നിലവിൽ ഭവന നിർമ്മാണ ബോർഡ് സർക്കാർ ജീവനക്കാർക്കായുള്ള വാടക വീട് പദ്ധതി, മെഡിക്കൽ കോളേജുകളിൽ ചികിത്സ തേടുന്ന രോഗികൾക്കും അവരുടെ കൂട്ടിരിപ്പുകാർക്കുമായി ആശ്വാസ് വാടക വീട് പദ്ധതി, ദുർബ്ബല/താഴ്ന്ന വരുമാന വിഭാഗക്കാർക്കായുള്ള ഭവന പദ്ധതി, ഗൃഹശ്രീ ഭവന പദ്ധതി, ഇടത്തരവരുമായ വിഭാഗക്കാർക്കുവേണ്ടി പാരസ്പര്യം പദ്ധതികൾ, വർക്കിംഗ് വിമൻസ് ഹോസ്റ്റൽ പദ്ധതികൾ, കിഫ്ബി പദ്ധതികൾ (ഹോസ്പിറ്റൽ, റവന്യൂ ടവർ), സൗഹൃദം വായ്പാ പദ്ധതി എന്നിവ കൂടാതെ വിവിധ വകുപ്പുകൾക്കായി കൺസൾട്ടൻസി വർക്കുകളും ബോർഡ് ഏറ്റെടുത്ത് നടത്തുന്നു. പ്ലാൻ പദ്ധതികൾക്കായി സർക്കാർ സാമ്പത്തിക സഹായം നൽകുന്നുണ്ട്. 2021-22 സാമ്പത്തിക വർഷത്തിൽ ഭവന നിർമ്മാണ ബോർഡ് നടപ്പിലാക്കാനുദ്ദേശിക്കുന്ന പത്തനംതിട്ട ജില്ലയിലെ റാന്നിയിൽ 3 നിലകളിലായി 81 കിടക്കകളുള്ള വർക്കിംഗ് വിമൻസ് ഹോസ്റ്റൽ നിർമ്മാണ പദ്ധതി, ദുർബ്ബല/താഴ്ന്ന വരുമാന വിഭാഗക്കാർക്കായി കൊല്ലം ജില്ലയിലെ കരിമ്പ്രയിലും (36 ഫ്ലാറ്റുകൾ), ഇടുക്കി ജില്ലയിലെ പീരുമേടും കെട്ടിട സമുച്ചയ നിർമ്മാണ പദ്ധതി (36 ഫ്ലാറ്റുകൾ), ഗൃഹശ്രീ ഭവന പദ്ധതി (1000 വീടുകൾ), കണ്ണൂർ മെഡിക്കൽ കോളേജിന് സമീപം നടപ്പിലാക്കുന്ന ആശ്വാസ് വാടക വീട് പദ്ധതി (3 നിലകളുള്ള 106 പേർക്ക് താമസ സൗകര്യമുള്ള കെട്ടിടം), ട്രെയിനിംഗ് പ്ലാൻ എന്നീ പദ്ധതികൾക്കായി ബഡ്ജറ്റിൽ 4350 ലക്ഷം രൂപ വകയിരുത്തിയിട്ടുണ്ട്. വിശദവിവരം അനുബന്ധമായി ചേർത്തിട്ടുണ്ട്\*.

(സി) പ്രകൃതിദുരന്തങ്ങളെ പ്രതിരോധിക്കുന്നതും പാരിസ്ഥിതിക സൗഹൃദപരവും ചെലവ് കുറഞ്ഞതുമായ വീടുകൾ ജനകീയമാക്കുന്നതിന് ബോർഡ് സ്വീകരിച്ചിട്ടുള്ള നടപടികൾ വിശദമാക്കുമോ?

പ്രകൃതി ദുരന്തങ്ങളെ പ്രതിരോധിക്കുന്നതിന് ബോർഡ് ഇന്ത്യൻ കോഡുകൾ അനുശാസിക്കുന്ന എർത്ത് ക്വാക്ക് വിൻഡ് അനാലിസിസിന് വിധേയമായിട്ടുള്ള കെട്ടിടമാണ് രൂപകൽപ്പന ചെയ്യുന്നത്. ദുർബ്ബല വിഭാഗക്കാർക്കായി കോഴിക്കോട് ജില്ലയിലെ മുക്കം (36 യൂണിറ്റ്), കണ്ണൂർ ജില്ലയിലെ പട്ടുവം (36 യൂണിറ്റ്) എന്നിവിടങ്ങളിലും പ്രവാസികൾക്കായി കോഴിക്കോട് ജില്ലയിൽ മെഡിക്കൽ കോളേജ് ഭവന പദ്ധതിയിൽ 72 ഫ്ലാറ്റുകളടങ്ങുന്ന കെട്ടിടസമുച്ചയവും പാരിസ്ഥിതിക

\*ലൈബ്രറിയിൽ വച്ചിട്ടുണ്ട്.

സൗഹൃദപരവും ചെലവ് കുറഞ്ഞതുമായ രീതിയിലാണ് വിഭാവനം ചെയ്തിരിക്കുന്നത്. പ്ലാസ്റ്റിംഗ് ഒഴിവാക്കി ഹോളോ ക്ലേ ബ്ലോക്കുകളാൽ മണലിന്റെയും കമ്പിയുടെയും ഉപയോഗം പരമാവധി കുറയ്ക്കുന്ന നിർമ്മാണ രീതിയാണ് ടി പദ്ധതികളിൽ അവലംബിച്ചിട്ടുള്ളത്.

(ഡി) പുതിയ ഹൗസിംഗ് പോളിസി കൊണ്ടുവരവാൻ ആലോചിക്കുന്നുണ്ടോ; വിശദമാക്കുമോ?

പാർപ്പിട നയം 2011 18-11-2011-ലെ സ.ഉ.(സാധാ) നമ്പർ 35/2011/ഭവനം, പ്രകാരം അംഗീകരിച്ചിരുന്നു. പ്രസ്തുത നയം കാലാകാലങ്ങളിലെ മാറ്റങ്ങൾ ഉൾപ്പെടുത്തി പരിഷ്കരിക്കുന്നതിലേയ്ക്കായി 22-11-2018-ലെ സ.ഉ.(സാധാ)നമ്പർ 43/2018/ഭവനം, തീയതി പ്രകാരം ഭവന വകുപ്പ് ജോയിന്റ് സെക്രട്ടറി കൺവീനറായി ഒരു എട്ടംഗ സബ്കമ്മിറ്റിയും 22-11-2018-ലെ സ.ഉ.(സാധാ)നമ്പർ 44/2018/ഭവനം പ്രകാരം ഭവന വകുപ്പ് അഡീഷണൽ ചീഫ് സെക്രട്ടറിയെ ചെയർമാനായും ഹൗസിംഗ് കമ്മീഷണറെ കൺവീനറായും നിയമിച്ച് ഒരു എട്ടംഗ കമ്മിറ്റിയും രൂപീകരിച്ചിരുന്നു. പാർപ്പിട നയം പരിഷ്കരിക്കുന്നതിനുവേണ്ടി യോഗങ്ങളും ചർച്ചകളും സംഘടിപ്പിച്ചിരുന്നു. തുടർന്ന് ഹൗസിംഗ് കമ്മീഷണർ പാർപ്പിട നയത്തിന്റെ കരട് ലഭ്യമാക്കുകയും ആയത് ഫൈനലൈസ് ചെയ്യുന്നതിനുമുമ്പ് പ്ലാനിംഗ് ബോർഡിന്റെ അഭിപ്രായങ്ങൾകൂടി പാർപ്പിട നയത്തിൽ ഉൾപ്പെടുത്തുവാൻ ഹൗസിംഗ് കമ്മീഷണർ അഭ്യർത്ഥിച്ചതിൻപ്രകാരം തെരഞ്ഞെടുക്കപ്പെട്ട വിദഗ്ദ്ധരുടെ ഒരു വെബിനാർ സംഘടിപ്പിച്ച് ആവശ്യമായ അഭിപ്രായങ്ങൾ രണ്ടാഴ്ചയ്ക്കകം ലഭ്യമാക്കി പുതുക്കിയ പാർപ്പിട നയം രൂപീകരിക്കണമെന്ന് പ്ലാനിംഗ് ബോർഡ് വൈസ് ചെയർമാനോട് അഭ്യർത്ഥിച്ചിരുന്നു. പ്ലാനിംഗ് ബോർഡിൽനിന്നും മറുപടി ലഭിച്ചിട്ടില്ലാത്തതിനാൽ ടി വിഷയവുമായി ബന്ധപ്പെട്ട് നിലവിലെ സ്ഥിതി അറിയിക്കുവാൻ ഹൗസിംഗ് കമ്മീഷണർക്ക് നിർദ്ദേശം നൽകിയിട്ടുണ്ട്.

#### വയനാട് തുരങ്കപാത

18(\*107) ഡോ. എം. കെ. മുനീർ:

ശ്രീ. കെ. പി. എ. മജീദ്:

ശ്രീ. ടി. വി. ഇബ്രാഹിം:

ശ്രീ. കുറുക്കോളി മൊയ്തീൻ: താഴെ കാണുന്ന ചോദ്യങ്ങൾക്ക് പൊതുമരാമത്തും വിനോദസഞ്ചാരവും വകുപ്പുമന്ത്രി (ശ്രീ. പി. എ. മുഹമ്മദ് റിയാസ്) സദയം മറുപടി നൽകുമോ:

(എ) കോഴിക്കോടിനെയും വയനാടിനെയും തമ്മിൽ ബന്ധിപ്പിക്കുന്നതിന് തുരങ്കപാത നിർമ്മിക്കുവാൻ തീരുമാനിച്ചിട്ടുണ്ടോയെന്ന് അറിയിക്കാമോ?

തീരുമാനിച്ചിട്ടുണ്ട്.